

NAURA MAJAI

Jaiwa Npawt la
 Ginra Mahtum ni a manau
 Buga Mali Nmai walawng
 Nhtoi 25 . 12 . 1992.

Oh ... Law ... Rai ai dai ni ningtung e, ninghkawng jan yau, shagawng bumlang ningnan hkrau rai wa yang e, lat hkin Gam Joiwa, wunli La Jawng jan shata alawng rai ai, ndai ja nsang mahtum du munu ni, danlung sengkhyu ni a magwi manang nga ja li La Raw, ninggung disa ja tsen Ja Tawng, lanung Sinwa ja shayi ni ja ningsang ni a dai ning ju shingtung wang, shing-ra nau gam shang na, ndaw naura majai na rai ai.

Hta wa Mahtang hpe ginla, lamu du salang shaga na rai. Hta w gittung ning-ran bum, sut hku ningdung e nga ai, ja bum pungding e hting-ra ai, gumhpan Madai ni a gittung du salang e, hta wa Mahtang e sumsing lamu mada dap, ginding ga nai lalam hkaw wa e, rai a dagyawn bai hkye labu, seng dek n-gang tu ai wa e, gittung dinghkrai rawng, wayang ningtsai e hta wng, gittung dinghkrai e ngat, wayang ningtsai hkringdat, sut hku ningdung rum nu, ja bum pungding madu ai, gumhpan Madai ni a lamu du salang e. Rai ai, dai naq de ninghkawng jan yau yang, lat hkin Gam Joiwa e, joili manawng aw .. ngu nna ginla, ninghkawng Joiwa mahku e ndawng naura kaw na shaga yang e, hta wa Mahtang e, gittung dinghkrai hkring-yu n wang ai kun e, wayang dingzai hkringdat, ninghkawng Joiwa ga n hkrang ra ai kun e.

Oh rai, dai ni ninghkawng jan yau yang, ninghkawng Joiwa ga ningnan aw nga jang, gittung du salang hta wa Mahtang a gittung dinghkrai hkring-yu wang, wayang dingzai hkringdat e ninghkawng Joiwa ga shaga pru ra ai re, kadai ginra kaw na du ai kun e, ninghkawng Joiwa du ninghpang gawn tsun yu rit.

Aw rai ai gittung du salang, hta wa Mahtang e, ninghkawng Joiwa du ninghpang tsun ai madat yu rit law. Aw ... rai a, dai niq ninghkawng Joiwa du ai gaw, ninghkawng Joiwa du ai gaw bum tawn zahpu, ja dung ningbau, chyaulung ninghtawng nga nna Wunpawng mungdan ningpa, shingdai ga ra shingja ai, lat hkin Gam Joiwa, wunli La Jawng jan shata alawng rai ai. Ninghkawng Joiwa du ninghpang gaw ndai bumtawn zahpu e krawn du munu ni krawn du chyawngkhkam, u-ma du chyawngkhkam shadip lungkhram ni, krawn du munu, danlung sengkhyu ni, magwi manang nga ja li La Raw, ja jan dijawng ja tsen Ja Tawng, lanung Sinwa ni ja li Naw Awng, ja li La Sam.

Ninggawn shayi ja tsen Roi Ja rai ai a, ja ningsang ni dai ning e hkru ra ginhtawng du yang, sha-awng naulat naula, magyen zupnang daq wa ningnan daq bya, moi na kaji kawoi prat na ju ngau dawng dagraw, manau ngau hpang shachyaw, gittung du ni hpe hkuq nga dingnawng bai chyasam, na jawn na hta wa htu nga dinglen e na nam wa sai nga nna ju ngau dawng bai dagraw ga nga nna, shing-ra nau gam bai shari, ju shingtung bai shakyi ga nga nna ndawng naura wang ai rai ai, dai naq de ninghkawng jan yau yang, ja ningsang Mahtum du munu ni a ndawng naura majai, sut kyu shingdam wun rai ga nga nna ju rai ginrung yawn na, hta wa Mahtang nang chyinghkyi hkai gindung gawn ga nga nna rai ai maning ningtung e hta wa Mahtang myi n jahkrat, ndawng naura maning e n wang tim.

Wunpawng mungdan ninggawn shawa yawng e, gumchying gumsa lailen, chyanun lik lang ai, pawng yawng lik lang ai, gumgun gumhpai nau, matsaw ningtsa ji nat samawn jau ai, chyanun lik lang ai ju shingtung galaw ai, len ningli la, kashu kasha yawng

jaw prat samawn e chyoï chye na matu, ninggawn maumwi gawn ai ninggawn maumwi la mayu nna ju shingtung shakyi ai rai nhkan e, ya ndawng naura garai n wang ai, hpra ni e ju shingtung shari, shing-ra nau gam ndai hkru ta, hkun lawm shanaq kaw nna ju shingtung shari, shingtung bu wawn nang, rugam bu shawn shang na rai ai rai nna dai ni ndawng naura majai ga nga nna hta wa Mahtang hpe lat hkin Gam Joiwa e shaga nngai rai ai.

Oh ... law dang gaw nang lat hkin Gam Joiwa du ninghpang na nna gittung du ni myit mu, hta wa Mahtang ni ninghkawng Joiwa du ninghpang na nna kabu sai, moi na kaji kawoi jaw prat samawn nna ndawng naura lu ai krawn du chyawngkhkam, shadip lunghkram ginra nna du ai nga jang, gittung du ni ninghkawng Joiwa du ninghpang na nna kabu ai rai sai re.

Dang gaw ninghkawng Joiwa e shaga jang, hta wa Mahtang e lamu du salang e, aw sut gawng ga nna rawt sa rit oi, sut hku ningdung, ja bum pungding nna hta wa Mahtang rawt sa wa rit, hta wa Mahtang sumri re, gittung du ning-ran sumwam hkre sa rit, ugaw u pyen hpa ningwaw, hkung-rang u pyen nrai ningpyaw nna ndai bum tawn zahpu yang krawn du munu ni a ndawng naura e du rit lu oi ye, sut kyu shingdam e pru rit, ninghkawng Joiwa aw nga ai bungghan sawt e ndawng naura yang e, hpun sau laja jun sai oi, hpun sau laja lahkawng lun ai lamu gaimyi shanap, hkra nang numga e ning-ran nga baw shakap ai rai sai, hta wa Mahtang nang hpun sau laja, wamung shingjam jun ai kaw dung nna ndawng naura wang ai hpang lamu gaimyi ru u law oi, ning-ran nga baw ju u, lu la, sinwa sha kabu u et oi.

Rai ai ninghkawng Joiwa shaga jang, hta wa Mahtang gittung du wa salang sa sumri yang, ugaw u pyen rai ningwaw, hkung-rang u pyen nrai ningpyaw nna ja ningsang ni Mahtum du munu ni a ndawng naura e du, ninghkawng Joiwa e aw nga bungghan hkawt e hpun sau laja jun ai kaw sa dung sangai rai a, ndawng naura majai ai ju rai ginrung gawn hpang lamu gaimyi ru, madai gaichyan ju, ning-ran nga baw ru sai law, nga baw nga mai ru ju sai re.

Dang gaw hta wa Mahtang e, ya ninggawn maumwi gawn, ndawng naura majai na gaw ju rai ginrung gaw nang hta wa Mahtang e yawn u oi, chyinghkyi hkai gindung gaw nang gittung du wa salang e gawn u, *rai ai ninghkawng Joiwa ndawng naura majai na gaw, ju rai ginrung yawn nna gaw hta wa Mahtang e yawn moi n man ai, gittung du salang e gawn na she ka-ang madat n hpan ai n mu, nang ninghkawng Joiwa e ju rai ginrung nang yawn, ning-ran kasa a chyinghkyi hkai gindung nang gawn yu u law, ninghkawng Joiwa e ju rai ginrung gawn yang gaw shawng tsun mayit na maran, hpang tsun mahpyit na makran na rai ai, dai mung ninghkawng Joiwa e gawn yang, shawng tsun ngau rai n-yit, hpang tsun ngau shai ma n hpyit na.*

Nang ninghkawng Joiwa gawn magang yang she, gittung du wa salang shawng tsun ngau rai manat, hpang tsun ngau shai madat ya na, ju rai ginrung shawap, chyinghkyi hkai gindung shadap na rai ai re, moi ka-ang madat dai hpan ai re, gumtung Tu Hkra, shiyawng Hkum Joiwa a ndawng naura majai ai hkringhtawng chyaw, ka-ang madat hpan ai re.

Aw ... dang gaw hta wa Mahtang e, gittung du salang e, ndawng naura wang ai waji ginrung yawn na gaw ninghkawng Joiwa e yawn, ju rai ginrung gawn, lat hkin Gam Joiwa gawn yang, nang hta wa Mahtang shawng tsun hpang tsun ngau rai madat u law oi, ja ningsang Mahtum du munu ni hpe ju rai ginrung shawap, chyinghkyi hkai gindung shadap nna galu kaba nga sa makan hpan na rai u oi, moi gittung duwa salang e, ndawng naura kaning rai wang nga yang, ju shingtung kadai ma galaw, shing-ra nau gam kadai myi maw nga yang.

Moi lamu ningnan ring, ga ningnam wa ningnan chying ai de, sumsing gam lamu wa ningnan wap, ginding ga nai wa ningnan dap ai yang, shingdai ga ra ningnan ring ai, ninggawn mai wa ningnan chying ai de gaw, anhte shinggyim mashang ni gaw ju

shingtung galaw mung garai n chyoï n chyeng ai rai da, moi gaw htaw Mahtum duwa Mahta jan dung shata ni matsaw ningtsa matsaw du mu sheng, sinlap ni ju manau shawng galaw ma ai da, dai gaw Mahtum mahta ningtsa jan shata ni ju manau galaw ai ninghtawng gaw majoi shing-ra layang e hkinji u samawn e chyoï, shawng manau masai da, majoi shing-ra layang e.

Hkinji u samawn yawng yuq, gatji si ma myin ai, gatwam si ma myin ai, gatji gatwam si myin ai gaw majoi ma sha n rai ai law. Ju jahka di nna she la, manau jahka di nna she sha gawq law nga nna majoi shing-ra layang kaw e, hkinji u samawn yawng num, nam u samawn yawng hkum nna u manau shawng galaw ai rai da. Dai kaw u manau galaw ai hpe ninggawn shabrang ni e mu la, ninggawn duwa Shawa Nang hte numraw ma Ja Bang a kasha ninggawn shabrang ni e mu la, yu la nna gaw ninggawn shabrang yan nu wa ni ninggawn duwa Shawa Nang rau numraw ma Ja Bang e she u manau ninghtang yu la nna gaw, ninggawn duwa Shawa Nang gaw dingla machyi n chyawn n kam ngu nna gadung nngai law, mani manwi shan myi la yang gaw ai nan ngu.

Shingtung shinggam shan ma sha yang gaw mai na zawn ngu nngai law nga yang, kasha ninggawn shabrang ni e gaw, u manau galaw ai ju lamang aru ai, manau lamang shagu ai yawng hkum hkra yu la nna gaw ninggawn shabrang ni rau, ninggawn duwa numraw ma Ja Bang ni ju shingtung galaw ga nga nna ju shingtung lawn wa, shing-ra nau gam mawn wa rai yang she, kawa ninggawn Shawa Nang n chyawn n kam ngu gadung ai a mahtai u manau ninghtawng la ga nga nna ju shingtung lawn wa yang, kraw wang machyi ai gadung loi mai wa nngai nga law nga, ju shingtung shari shing-ra nau gam shakyi wa masai da.

Rai nna ndawng naura wang na rai yang gaw, nam u hkinji ni e manau yang manau ai manau ninghtawng dai dagrawq gawq nga yang e, ninggawn duwa Shawa Nang hte numraw ma Ja Bang ni rai nna ninggawn salang ni shai wa ningmai, ninggawn chyahtai ni awt wa ning-i, htep wa ninghti, nbang ginjaw dung na ni mung man salang rai nna ninggawn mung tsun jahkrum, ndawng naura kaning di nna wang nga ma ai da. Dang e ndawng naura gaw wawra dawnlung but yu nna ndawng naura wang gawq nga masai rai da.

Dawnlung but shawn ai zawn di nna ndawng naura wang, ndawng naura kum ai gaw wawra mali hkin-gau yu nna wang gawq nga yang e, ndawng naura wang na dai kaw ninggawn maiwa ka-ang masha ni yawng jahkrum nna mali hkin-gau zawn di nna ndawng naura wang, dawnlung but yu nna ndawng naura shara ma ai, sut yu shingdam mung shapa masai da. Dai kaw ndawng naura wang nna tsai lawn dunggam ni gaw, numraw ma Ja Bang a kanu kawa yan a baren sumla la, numraw maka ni ka nna me, tsai lawn dunggam ni jung, ga tawng dungnu ni lun nna shingtung bu wawn nang, shinggam bu shawn shang.

Ju shingtung shakri masai da law. Hta wa Mahtang e, shingdi nna ju shingtung ngut, shing-ra nau gam htut, manga ya nga ai shanaq ji nat samawn hpe num bawn sin yan marawng shawawn nna ju bu kamoi ninghkawng Joiwa gaw gumtung Tu Hkra, shiyawng Hkum Joiwa wa e joiwa nna manau shadai kadoi masai da. Shingdi yang e ninggawn duwa Shawa Nang numraw ma Ja Bang ni ninggawn shabrang ninggawn shayi ni ju manau zingga nga nna shadang hkin gam ginrawng ginra, ya du maten e ninggawn duwa Shawa Nang a kashu numraw ma Ja Bang a matu ni ndai mabat samawn nam ai shingdai ga ra yawng chyam, le Mungmyit sinli, dan yang Hugawng sinpraw sinna, hkahku hkanam, mabat samawn chying ai ninggawn wa Shawa Nang numraw ma Ja Bang a kasha ni lat ai rai, ju rai ginrung rai nna yawn ai, chyinghkyi gindung rai nna yawn ai.

Ninggawn duwa Shawa Nang numraw ma Ja Bang ndawng naura wang ai ju rai ginrung rai nna gawn sai ya, myi rawng, na jawng she hkum nga lu e,

Madai nga hkrawng lun na rai yang she, ju rai ginrung yawn dang e shagu, chyinghkyi hkai gindung gawn dang e shatup na rai ai, ya gaw ju rai ginrung she shawap, chyinghkyi hkai gindung she shadap myi law aw..

Htaw law hta wa Mahtang e gittung duwa salang e ninghkawng Joiwa e ju rai ginrung gawn magang yang e, shawng tsun hpang ngau rai madat u oi, moi na ninggawn duwa Shawa Nang a kaji hkringhtawng kadai dagrawq, numraw ma Ja Bang a kawoi lahkam kadai shachyaw nga yang, majoi sha-u hkang ningnan ring ai sut wa madu e kaji ninghtawng chyawq, madai ma shayi e kawoi lahkam grawq rai sai da. Sut wa madu yan ja tsen Majan yan galu kaba sut gan shingni ladi lu, u dung wa dung ja bau yam nga sut lu ladi ngang, nga pra makam dang yang, kaji kawoi ninghtawng dagrawq, ju shingtung shari, shing-ra nau gam shakri nna nga munggawng gara, shing rai ndawng naura wang yang gaw.

Nang hta wa Mahtang hpe shaga nna gittung du salang hpe shaga nna ndawng maura majai ju rai ginrung gawn nna sut wa madu yan ja tsen Majan mung ju shingtung galaw shing-ra nau gam maw, ninggawn maumwi gawn nna shiyawng Hkum Joiwa e ju shingtung wun rai shing-ra nau gam majai ngut, manga ya nga ai shanaq ji nat samawn numbawn, sin yan marawng shawawn nna she, ju bu kamoi manau shadai kadoi yang e, ju manau sut lu nna nga, ningsang jan nu nau, Hpraw Nang madai jau, ji u-ma nat chyahpa jaw jau ai, ju manau sut lu nna nga, sut wa madu hte ja tsen Majan a kashu kasha ni galu htinggawrawn, kaba htinggaw shawn nna ya du maten mabat samawn nam nna nga ai rai.

Majoi sha-u hpang bai ring nna hkahku hkanam, sinpraw sinna ka-ang shing-ra chyam nna shingdai ga ra ring ai rai ai, ya dai kawng gaw sut wa madu ja tsen Majan mung e, ndawng naura majai ju shingtung shangut yang e, sutgan shingni ladi lu nna kashu kasha lat ai rai nna, ya dai ni ningtung e mung lat hkin-gam Joiwa, moi na gumtung Tu Hkra lalik rawq shiyawng Hkum Joiwa a lahkam chyawq, gumtung Tu Hkra rai nna rai, shiyawng Hkum Joiwa ndawng naura majai nna ngai lat hkin Gam Joiwa mung ndawng naura majai ai rai, hta wa Mahtang e ya ju rai ginrung rai nna yawn ai e, chyinghkyi hkai gindung rai nna gawn ai, myi rawng na jawng she hkum nga lu e, hpra ni lamu nga hkrawng lun ai, madai nga hkrawng dun na rai yang she ju rai ginrung yawn dang e shagup, chyinghkyi hkai gindung dang e shatup na rai ai, ya gaw ju rai ginrung shawap, chyinghkyi hkai gindung shadap u law oi.

Oh hta wa Mahtang gittung du salang e, ninghkawng Joiwa e ju rai gindung bai gawn yang, shawng tsun hpang tsun ngau rai madat, ju rai ginrung shawap, hpan nna dung la e, moi na sut wa madu yan ja tsen Majan a ju manau ninghtawng kadai shachyaw nga yang, moi machyu La Jawng e chyaw, gumhpraw Hkawng Tawng e graw rai ma ai da, machyu wa La Jawng yan gumhpraw Hkawng Tawng mung sut gan shingni ladi lu nna lu kaba htinggawrawn, nga sa makam dang, ju shingtung shing rai, shing-ra nau gam arai ga nga yang, ju shingtung wang, shing-ra nau gam shang ga nga yang e, ndawng naura shawng wang nna hta wa Mahtang hpe shaga nna lamu du salang hpe ginla nna she, ndawng naura wang, rai nna machyu wa La Jawng yan gumhpraw Hkawng Tawng e mung ndawng naura majai, ninghkawng Joiwa ni e.

Sut kyu shingdam wun rai ai kawng mang nali ni kadawn sang waq la htu, ningnan da dung labu ai ni kadawn sang waq la htu ga nga nna ndawng naura shawt hpang masai da. Dawnlung but yu nna ndawng naura wang, mali hkin-gau yu nna ndawng naura kum masai da, di nna ju rai ginrung yawn, chyinghkyi hkai gindung gawn nna sha-awng naulat naula, magyen zupngang wa da bra ma ai da. Rai nna ju shingtung manga ya nga ai shanaq ji nat samawn numbawn, sin yan marawng shawawn nna ju bu kamut, manau shadai kadoi nna tseng di yang, ju manau sut lu, jan shata lamu madai nau ai, ju manau zingga nga nna kashu kasha ni mung u dung waq dung ja bau yam nga sut lu, shadang ginrawng hpra yang.

Marawn magup nta, hka myi hka man latsa sinwa ai, ya du maten e machyu wa La Jawng gumhpraw Hkawn Tawng yan a kashu kasha ni lat nna mabat samawn yawng nam nna Wunpawng mungdan chyam nna hpra ai, ju rai ginrung rai nna gawn ai rai a, ya mung ndai ja ningsang Mahtum du munu ni hpe ju manau zingga nga nna sut gan shingni ladi lu, nga sa ladi sharai lu, shingni sut lu magang, u dung waq dung ja bau yam nga, nhpraw nhkyeng nai mam sut lu na h pang magang rit lu oi. Dai naq de lat hkin-gam Joiwa e ndawng naura majai sai, myi rawng na jawng she hkum nga myit lu oi. Hpra ni e lamu nga hkrawng lun, madai nga hkrawng lun na rai yang she, ju rai ginrung yawng dang shagup, chyinghkyi hkai gindung dang e shatup na rai ai re.

Ju rai ginrung she shawap, chyinghkyi gindung she shadap mala law oh law oh. Moi na machyu wa La Jawng yan gumhpraw Hkawn Tawng a ninghtawng kadai shachyaw nga yang, wahkyet wa Singgawng Magam hte Shingtung Kabam e chyaw rai sai da. Hta wa Mahtang e ninghkawng Joiwa e ju rai ginrung gawn yang, shawng tsun h pang tsun ngau rai madat, galu kaba magam hpan la law oi. Moi wahkyet wa Singgawng Magam hte Shingtung Kabam Majan mung nga sa magam dang, galu htinggawrawn, kaba htinggaw shawn nna u dung waq dung ja bau yam nga sut lu, kaji kawa ni e nau ai ju manau ninghtawng bai galaw ga nga, nga munggawng gara ga nga yang e, ndawng naura wang masai da.

Dawnlung but yu nna ndawng naura shara, sutkyu shingdam shapa, mali hkin-gau yu nna ndawng naura kum rai nna ninghkawng Joiwa e, ndawng majai nna ju rai ginrung yawng, ninggawn maumwi nna ndawng naura majai nna ju shingtung shari, shing-ra naugam shakyi nna manga ya nga ai shani e, ji nat samawn numbawn, sin yan marawng shawawn nna ju bu kamo, manau shadai kadoi di nna ju shingtung ngut yang, ju manau sut lu, jan shata lamu madai ji nat samawn jaw ai zingga nga, u dung waq dung ja bau yam nga sut lu nna galu kaba zingga wang ai rai. Rai nna ya du maten e, wahkyet wa Singgawng Magam a kashu Shingtung Kabam Majan matu ni galu htinggawrawn, kaba htinggaw shawn nna mayat maya gumja gumhpra rai nna mabat samawn nam.

Le Mungmyit sinli, Chyuntaw loijang, yawng yan Htingnai, Hugawng huyang, sinpraw sinna, hkahku hkanam yawng nam nna ka-ang shing-ra ring ai, ju rai ginrung rai nna gawn ai rai a, ya dai ni e myi rawng na jawng she hkum nga lu e, hpra ni e lamu nga hkrawng lun na rai yang she ju rai ginrung yawng dang e shagup, chyinghkyi ginrung gaw madai nga hkrawng lun yang she shatup na yaw, ju rai ginrung she shawap, chyinghkyi hkai gindung she shadap u lu oi.

SHOIWA

Shoiwa Gara jan.
 Shara Njang Dung. (recording)
 Buga Manmaw Mali hkran.
 Nhtoi 1991, April 5.

Hpaga mam:-

Uem .. hiem , um hiem ... ngai htu mam e ... nhtu nga wa n mai n mai, mazut grau hpyi lam n tsai, hkau san mam gaw n tai, um hiem, ngai num tsin e, tsin e, tsin e, tsin e, um hiem, um hiem, wa krang tsing hkai tsing hkai, um hiem, nhkawn dam a shayi shatai ni ai, um hiem, um hiem, nu tsen tsing hkai tsing hkai, sumlang e htummun ndai, n dang sha dingnawng jahpai ni ai, um hiem, um hiem, um hiem, ngai num tsin e tsin e, n rau nang e, n rau bungli nang e, ja grau ninghkri nang e, mazut grau lau tsai nlaw, mazut grau hpyi lam lau tsai, hkau san e mam gu lau tai, um hiem, nhtu nga wa nmai nlaw, um hiem, ja yung hpu ni hpu ni, um hiem, uru sengmaw sa na laika nan rai, laika jarik nan rai, um hiem, um hiem, hkau san nang e nang e, um hiem, galau myit u law, galau mwi u law, um hiem, um hiem

Mare shakawn:-

Um ... hiem, i a ga wa ga wa, latsa htang muklung nan ah nga ai, um ...hiem, um hiem, um hiem, marut dam htingwan de yu dat yang, um hiem, nnan nan a wa hkai, um hiem, latsa wu-nyet gara nga ai, um hiem, um hiem, jan wa lam de yu dat yang, um hiem e, majan dang nan pra nga ai, majan dang si nan pra nga ai, um hiem ... Jan pru lam de yu dat yang, ja shang kumla nan la nga ai, um hiem, shadip yang numshang de yu dat yang, um hiem, um hiem, gatji noi taw abya nga ai, gatji noitaw abya nga ai, dai kaw e ra, um hiem, um hiem, ka-ang hpun mat kaw e, mada dam dat yu yang gaw um hiem e, lamawq grau ah nga ai, lamawq e graute grau ah nga ai, ndung matu de mada dam dat yu yang gaw, gawq la shaga nga ai, gawq la ningman shaga nga ai, um hiem, ning-awn ra nem lamun seng htu dam yoi sa nga ai, um hiem, yi nga ga wa ga wa, um hiem, um hiem

Htingnu shakawn:-

Ja yung hpu ni hpu ni, ja ren galu nga ai, ja ren htingnu galu nga ai, hkawn yang ja gu de yu dat yang gaw, shi bai nan tu nga ai, shi bai dawhkawng nan tu nga ai law, um hiem, um hiem, dai kaw ri madaw dam dumgan de mada dat yu yang gaw, madum garu nga ai madum, dum a dumhpren garu nga ai, bwi mung kasu nga ai, bwi mung pyilan kasu nga ai, nga ai, um hiem, um hiem, ja yung hpu ni hpe wa, tsun nan ram nna nan shang tsun, um hiem, ja ren ren a htingnu, shi bai nan tu nga ai, shi bai dawhkawng nan jung nga ai, loilung baw kap htinglun, um hiem, tsun ram nan nna shang tsun, um hiem, ja yung hpu ni wa, jahta ram nna jahta, um hiem, ja ren htingnu shi bai dawhkawng nan tu, um hiem, madaw dam dinggan yu dat yang, um hiem, kinnu dam a maka nan ka, baren raw sumla nan la, um hiem.....